



3 Евангелля св. Мацвея

Калі мудрацы адышлі, вось анёл Пана з'явіўся Юзафу ў сне і сказаў: “Устань, вазьмі Дзіця і Маці Яго і ўцякай у Егіпет, і будзь там, пакуль не скажу табе; бо Ірад будзе шукаць Дзіця, каб загубіць Яго”. Ён устаў, узяў Дзіця і Маці Яго ноччу і пайшоў у Егіпет, і быў там да смерці Ірада. Так збылося сказанае Панам праз прарока: “З Егіпта паклікаў Я Сына Майго”.

А калі Ірад памёр, вось анёл Пана з'явіўся ў сне Юзафу ў Егіпце і сказаў: “Устань, вазьмі Дзіця і Маці Яго і ідзі ў зямлю Ізраэля, бо памерлі тыя, хто хацеў забіць Дзіця”. Ён устаў, узяў Дзіця і Маці Яго і прыйшоў у зямлю Ізраэля.

Але пачуўшы, што ў Юдэі валадарыць Архелай замест бацькі свайго Ірада, пабаяўся ісці туды. І, атрымаўшы ў сне наказ, пайшоў у Галілейскую зямлю. Прышоўшы, пасяліўся ў горадзе, які называецца Назарэт, каб збылося сказанае прарокамі, што Ён будзе названы Назаранінам †

Мц 2, 13-15, 19-23

Бог чувае над сям'ёй

Бог абраў для свайго Сына чалавечую сям'ю як натуральнае асяроддзе жыцця, бяспекі і сталення. Прыклад Святой Сям'і з Назарэта паказвае, што Бог таксама чувае над кожнай сям'ёй. Калі хто паспрабуе адабраць у сям'і яе Божэе пакліканне, няхай ведае, што ён супрацьстаіць планам самога Бога. А гэта не толькі нахабства. Гэта прыняцце на сябе адказнасці за аплакванне вынікаў знішчэння сям'і.

Кс. Яраслаў Грынашкевіч